

സബ്മിഷൻ

റിൻസി ബിജുവിന്റെ ദുരൂഹമരണം

ശ്രീ. കെ. ബി. ഗണേഷ് കുമാർ: സർ, എന്റെ നിയോജകമണ്ഡലത്തിൽ പത്തനാപുരത്ത് പിറവത്തൂർ പഞ്ചായത്തിലെ നല്ലങ്കുളം ഗ്രാമത്തിൽ ജൂലൈ മാസം 29-ാം തീയതി 11-ാം ക്ലാസ്സിൽ പഠിക്കുന്ന റിൻസി ബിജുവെന്ന പെൺകുട്ടിയെ മരിച്ച് കിടക്കുന്നനിലയിൽ കണ്ടെത്തി. ശ്രീ. ബിജു തോമസിന്റേയും ശ്രീമതി ബീനയുടേയും മകളായ ഈ കുട്ടി കലത്തൂർ ഗവൺമെന്റ് ഹയർ സെക്കന്ററി സ്കൂളിൽ പഠിക്കുകയായിരുന്നു. തലേദിവസം രാത്രി ഉറങ്ങാൻ കിടന്ന കുട്ടി നേരം പുലർന്നപ്പോൾ മരിച്ചുകിടക്കുന്നതാണ് കണ്ടത്. ആ വീട്ടിൽ ഞാൻ പോയിരുന്നു, പോലീസും ഫോറൻസിക് വിദഗ്ദ്ധരും ഡോഗ്സ്കാഡും വന്ന് പരിശോധിച്ചു. കുട്ടി കുട്ടിലിൽ മരിച്ച് കിടക്കുന്നതായിട്ടാണ് കണ്ടത്. ഞാനും ആ മൃതദേഹം കണ്ടതാണ്. മുഖത്തും കഴുത്തിലും മുറിവുണ്ടായിരുന്നു. കഴുത്തിലുണ്ടായിരുന്ന രണ്ട് പവന്റെ മാല കാണാതെപോയി എന്ന് രക്ഷിതാക്കൾ പറഞ്ഞു. മാത്രമല്ല കുട്ടി കിടന്ന മുറിയുടെ

പുറകിലുള്ള കതക് പൊളിച്ചിരിക്കുകയാണ്. കുട്ടി കിടന്ന മുറിയുടെ കതകും അടുക്കളഭാഗത്തുള്ള കതകും തുറന്നു കിടക്കുകയായിരുന്നുവെന്നാണ് അറിയാൻ കഴിഞ്ഞത്. മരിച്ച കിടന്ന കുട്ടിയുടെ വസ്തുക്കളൊക്കെ അഴിഞ്ഞുലഞ്ഞിട്ടുണ്ടായിരുന്നു. കൂടാതെ കുട്ടിയുടെ രണ്ട് കൈകാലുകളും മടങ്ങിയിരിക്കുന്ന അവസ്ഥയിലായിരുന്നു. കുട്ടി ആത്മഹത്യ ചെയ്തതാണ് പ്രാദേശിക പോലീസിന്റെ നിഗമനം. അത് വിശ്വസിക്കാൻ ആ നാട്ടിലെ ജനങ്ങൾക്കും കാണുന്ന ഒരാൾക്കും കഴിയില്ല. ഈ അന്വേഷണത്തിൽ ആ നാട്ടിലെ ജനങ്ങൾക്ക് ആശങ്കയുള്ളതുകൊണ്ട്, എല്ലാ രാഷ്ട്രീയകക്ഷികളും ചേർന്നുകൊണ്ട് ആക്ഷൻ കൗൺസിൽ രൂപീകരിച്ച് പ്രതിഷേധ സമരപരിപാടികളും മുഖ്യമന്ത്രിക്ക് നിവേദനവും മറ്റും നൽകുകയാണ്. ഞാൻ അവിടെപ്പോയി സംഭവം കണ്ടതാണ്, എനിക്കുപോലും അത് ആത്മഹത്യയാണെന്ന് അംഗീകരിക്കാൻ കഴിയില്ല. ആത്മഹത്യയാണെങ്കിൽ ഇങ്ങിനെമരിച്ച കയറോ, സാരിയോ, ഷാജോ എന്തെങ്കിലും കാണാം, അതൊന്നുമില്ല. ഈ കുട്ടി മരിച്ചുകിടന്നത് കട്ടിലിലാണ്, ഇങ്ങിനെമരിച്ച ആളിനെപ്പോലെ കൈ

നിവർന്നിരിക്കുകയല്ല, കയ്യും കാലും മടങ്ങിയിരിക്കുന്നു, കഴുത്തിൽ അടയാളമുണ്ട്, മാല പൊട്ടിച്ചിരിക്കുന്നു, വസ്ത്രങ്ങൾ അഴിഞ്ഞുലഞ്ഞിരിക്കുന്നു. അങ്ങനെയൊക്കെ വരുമ്പോൾ കാണുന്ന ഒരാൾക്കും ഇത് ആത്മഹത്യയാണെന്ന് പോലീസ് പറഞ്ഞാൽ വിശ്വസിക്കാൻ കഴിയാത്ത അവസ്ഥയാണ്. അതുകൊണ്ട് ഇക്കാര്യത്തിൽ അടിയന്തരമായി ഇടപെട്ട് ആ നാട്ടിലെ ജനങ്ങളുടെ സംശയം ദൂരീകരിക്കുന്നതിനുവേണ്ടി സുതാര്യമായ ഒരന്വേഷണത്തിന് പ്രത്യേക സംഘത്തെ രൂപീകരിച്ച്, അന്വേഷണം ക്രൈംബ്രാഞ്ചിന് നൽകണമെന്ന് ബഹുമാനപ്പെട്ട മുഖ്യമന്ത്രിയോട് വളരെ താഴ്മയായി ഞാൻ അഭ്യർത്ഥിക്കുകയാണ്. (...ബഹളം.....)

മുഖ്യമന്ത്രി (ശ്രീ. പിണറായി വിജയൻ): സർ, കൊല്ലം പിറവത്തൂർ വില്ലേജിൽ, നല്ലങ്കുളം പരമുട്ടിൽ വീട്ടിൽ ബിജുവിന്റെ മകൾ 17 വയസ്സുള്ള റിൻസി ബിജു തന്റെ വീട്ടിൽ 29-7-2017-ന് മരിച്ച് കിടക്കുന്നതായി കണ്ടെത്തിയിരുന്നു. ഇക്കാര്യത്തിന് ക്രൈം നമ്പർ 1466/17 ആയി പുനലൂർ പോലീസ് കേസ് രജിസ്റ്റർ ചെയ്ത് അന്വേഷണം നടത്തിവരികയാണ്. ഈ കേസിൽ മരണപ്പെട്ട റിൻസിയുടെ മാതാപിതാക്കളെ സൈക്കോളജിസ്റ്റിന്റെ സാന്നിധ്യത്തിൽ ചോദ്യം ചെയ്തതിൽ

പരസ്പരവിരുദ്ധമായി വസ്തുതകൾക്ക് നിരക്കാത്ത രീതിയിലുള്ള കാര്യങ്ങളാണ് പഠത്തിടുള്ളത്. അതിനാൽ മരണകാരണവുമായി ബന്ധപ്പെട്ട് കൂടുതൽ വ്യക്തത വരുത്തുന്നതിലേയ്ക്കായി പോസ്റ്റുമോർട്ടം പരിശോധന നടത്തിയ ഡോക്ടർമാരുടെ ടീമിനോടൊപ്പം ജില്ലാ പോലീസ് മേധാവിയും പുനലൂർ ഡെപ്യൂട്ടി പോലീസ് സൂപ്രണ്ടുമടക്കം കൃത്യസ്ഥലം വിശദമായി പരിശോധിച്ചിട്ടുള്ളതാണ്. ഇപ്പോൾ ഈ കേസ്സിന്റെ അന്വേഷണം പുനലൂർ പോലീസ് ഇൻസ്പെക്ടറുടെ നേതൃത്വത്തിൽ ജില്ലാ ക്രൈംസ്ക്വാഡ് സബ് ഇൻസ്പെക്ടർ ഉൾപ്പെടെയുള്ള അംഗങ്ങളുള്ള ഒരു ടീം രൂപീകരിച്ച് ഗൗരവ സ്വഭാവത്തോടെ എല്ലാവിധ സാധ്യതകളും പരിശോധിച്ച്, തെളിവിൽ കൊണ്ടുവരുന്നതിലേയ്ക്കായി കൃത്യതയോടുകൂടിയുള്ള ഒരു സമഗ്രമായ അന്വേഷണം നടത്തിവരികയാണ്. ഈ പറയുന്ന അന്വേഷണം ഒരു പ്രത്യേക ടീമായിട്ടാണ് നടക്കുന്നത്. അതിലും കൂടുതൽ എന്തെങ്കിലും വേണ്ടതുണ്ടെങ്കിൽ അതും പരിശോധിക്കാവുന്നതാണ്. (...ബഹളം.....)

ജീവനക്കാരുടെ ശമ്പളം

ശ്രീ. കോവൂർ കുഞ്ഞുമോൻ: സർ, കേരള ആഗ്രോ മെഷിനറി കോർപ്പറേഷനിൽ

പി.എസ്.സി. മുഖേന ജോലി ലഭിച്ചിട്ടുള്ള ധാരാളം ജീവനക്കാർക്ക് ഇപ്പോഴും തൃപ്തമായ ശമ്പളമാണ് ലഭിച്ചുകൊണ്ടിരിക്കുന്നത്. അസിസ്റ്റന്റ് എഞ്ചിനീയർ, ടെക്നിക്കൽ അസിസ്റ്റന്റ്, പെയിന്റർ, ഡ്രാഫ്റ്റ്സ്മാൻ, മെക്കാനിക് തുടങ്ങിയവർക്ക് പ്രതിമാസം 4750/- രൂപയാണ് ലഭിച്ചുകൊണ്ടിരിക്കുന്നത്. എന്നാൽ ദിവസ ജീവനക്കാരായിട്ടുള്ളവർക്ക്/താൽക്കാലിക ജീവനക്കാർക്ക് ഒരു ദിവസം 650/- രൂപയാണ് ശമ്പളം. സ്ഥിരജീവനക്കാർക്ക് തൃപ്തമായ വരുമാനവും താൽക്കാലിക ജീവനക്കാർക്ക് വലിയ ശമ്പളവുമാണ് ഇപ്പോൾ കേരള ആഗ്രോ മെഷിനറി കോർപ്പറേഷനിൽ ലഭിച്ചുകൊണ്ടിരിക്കുന്നത്. അതുകൊണ്ട് പി.എസ്.സി. നിയമനം ലഭിച്ചിട്ടുള്ളവർക്ക് ശമ്പള വർദ്ധനവും മറ്റാനുകൂല്യങ്ങളും കൊടുക്കുന്നതിനുവേണ്ടിയുള്ള നടപടി സ്വീകരിക്കണം. ഇവർക്ക് ഒരു മാനുഷിക പരിഗണന നൽകി ദിവസ വേതനം 160/- രൂപയിൽ നിന്നും വർദ്ധിപ്പിക്കണം. സ്ഥിരം ജീവനക്കാർക്ക് ഒരു ദിവസം 160/- രൂപയും താൽക്കാലിക ജീവനക്കാർക്ക് 650/- രൂപയും എന്നുള്ള വലിയ വ്യത്യാസമാണ് ഇവിടെ തെളിഞ്ഞുകാണുന്നത്. അതിനുള്ള ശാശ്വത പരിഹാരം ബഹുമാനപ്പെട്ട മന്ത്രിയിൽ നിന്നും ഉണ്ടാകണമെന്നാണ് എനിക്ക് ഈ

സബ്മിഷനിലൂടെ ഉന്നയിക്കാനുള്ളത്. (...ബഹളം.....)

ജീവനക്കാരുടെ ശമ്പളം

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, കേരള അഗ്രോ മെഷിനറി കോർപ്പറേഷന്റെ ഗ്രേഡ് I, II ഓഫീസർ തസ്തികകളിലേയ്ക്ക് ഒഴികെയുള്ള നിയമനങ്ങളെല്ലാം പി.എസ്.സി.-ക്ക് വിട്ടിട്ടുള്ളതാണ്. അവയുടെ സ്പെഷ്യൽ റൂളുകൾ പി.എസ്.സി. അംഗീകരിക്കുകയും നിയമനങ്ങൾ പി.എസ്.സി. മുഖേന നടത്തുകയും ചെയ്യുന്നുണ്ട്. മിനിസ്റ്റീരിയൽ സ്റ്റാഫിന്റെ നിയമനങ്ങൾ കമ്പനി/ കോർപ്പറേഷൻ/ബോർഡ് എന്നിവയിലേയ്ക്കുള്ള പി.എസ്.സി.-യുടെ പൊതു റാങ്ക് ലിസ്റ്റിൽ നിന്നാണ് നടത്തുന്നത്. ആയതിനാൽ അതത് തസ്തികകൾക്ക് ബാധകമായ ശമ്പള സെക്യൂരിറ്റിയാണ് നിയമനം നടത്തുന്നത്. എന്നാൽ പ്രൊഡക്ഷൻ വിഭാഗത്തിലെ മെക്കാനിക്, പെയിന്റർ, വർക്ക് അസിസ്റ്റന്റ്, ഡ്രാഫ്റ്റ്സ്മാൻ എന്നീ തസ്തികകളിലേയ്ക്കും സൂപ്പർവൈസറി ഓഫീസർ തസ്തികകളിലേയ്ക്കുമുള്ള നിയമനങ്ങൾ കേരള അഗ്രോ മെഷിനറി കോർപ്പറേഷന് മാത്രമായാണ് നടത്തുന്നത്.

ആയതിനാൽ കോർപ്പറേഷനിൽ നിലവിലുള്ളതും, പി.എസ്.സി.

അംഗീകരിച്ചതുമായ സ്പെഷ്യൽ റൂളുകൾ പ്രകാരം രണ്ട് വർഷം ട്രെയിനിംഗും ആ

സമയത്ത് അവർക്ക് ബാധകമായ സ്റ്റൈപ്പന്റും മാത്രമായിരിക്കും ലഭിക്കുക.

(...ബഹളം.....)

കേരള അഗ്രോ മെഷിനറി കോർപ്പറേഷനിലെ ട്രെയിനി ജീവനക്കാർ ഉൾപ്പെടെയുള്ള തൊഴിലാളി വിഭാഗത്തിലെ എല്ലാ ജീവനക്കാർക്കും നൽകിവന്നിരുന്നത് 01-07-2008-ൽ നിർണ്ണയിച്ച ശമ്പളമാണ്. കാംകോയിലെ ജീവനക്കാരുടെ ശമ്പളം പരിഷ്കരിക്കാൻ കഴിഞ്ഞ മന്ത്രിസഭായോഗത്തിൽ തീരുമാനിച്ചിരുന്നു. ശമ്പള പരിഷ്കരണം വൈകുന്ന സാഹചര്യത്തിൽ ട്രെയിനികൾ ഉൾപ്പെടെയുള്ള തൊഴിലാളി വിഭാഗത്തിലെ എല്ലാ ജീവനക്കാർക്കും 3500/- രൂപ ഇടക്കാലാശ്വാസം നൽകുന്നുണ്ട്. അതിനുപുറമെ, അറ്റൻഡൻസ് ബോണസ്, ഇൻസെന്റീവ്, ബോണസ്, മെഡിക്കൽ ആനുകൂല്യങ്ങൾ എന്നിവയും നൽകിവരുന്നുണ്ട്. പ്രതിദിന വേതനം 159/- രൂപ എന്ന് കാണിച്ചിരിക്കുന്നത് ശരിയല്ല.

നിയമന വ്യവസ്ഥകളിലെ അന്തരം പരിഹരിക്കണമെന്ന് ജീവനക്കാർ

ആവശ്യപ്പെട്ടതിന്റെ അടിസ്ഥാനത്തിൽ, 20-6-2017-ൽ ചേർന്ന ഡയറക്ടർ ബോർഡ് യോഗം ട്രെയിനിംഗ് കാലാവധി ഒരു വർഷമായി നിശ്ചയിക്കുന്നതിന് ശുപാർശ ചെയ്തിട്ടുണ്ട്. ആയതിന്റെ അടിസ്ഥാനത്തിൽ സ്പെഷ്യൽ റൂൾസിൽ ഭേദഗതി വരുത്തുന്നതിനുള്ള നിർദ്ദേശം സർക്കാർ പരിഗണിച്ചുവരുന്നു. കൂടാതെ പി.എസ്.സി. വഴി നിയമനം ലഭിക്കുന്ന തീയതി മുതൽ ടെക്നിക്കൽ തസ്തികയിൽ നിയമനം ലഭിക്കുന്ന ജീവനക്കാർക്കുകൂടി നിശ്ചിത ശമ്പള സ്കെയിലിൽ വേതനം ലഭിക്കുന്ന തരത്തിലും സ്പെഷ്യൽ റൂളിൽ ഭേദഗതി വരുത്തുന്ന കാര്യം ഗൗരവമായി പരിഗണിക്കുന്നതാണ്. (...ബഹളം.....)

മി.സ്പീക്കർ:ബാക്കി സബ്മിഷനുകളുടെ ഉത്തരങ്ങൾ സഭാംഗങ്ങൾക്ക് ലഭ്യമാക്കേണ്ടതാണ്. സഭാടപടികൾ താൽക്കാലികമായി നിർത്തി വയ്ക്കുകയാണ്. (...ബഹളം.....)

(പ്രതിപക്ഷാംഗങ്ങൾ സ്പീക്കറുടെ ഡയസ്റ്റിനു മുൻപിൽ നിന്ന് മുദ്രാവാക്യം വിളിച്ച് ബഹളം വച്ചുകൊണ്ടിരുന്നതിനാൽ രാവിലെ 10.29-ന് സഭാനടപടികൾ താൽക്കാലികമായി നിർത്തിവച്ചു.)